



قرآن و سنت کا باہمی تعلق

اصولی مواقف کا ایک علمی جائزہ

(۹)

نسخ القرآن بالسنتہ کے حوالے سے جمہور اصولیین کا موقف

امام شافعی کے موقف کا محوری نکتہ یہ تھا کہ سنت کا وظیفہ چونکہ قرآن مجید کی تبیین ہے اور اس کے لیے نبی صلی اللہ علیہ وسلم کو اللہ تعالیٰ کی طرف سے بذریعہ وحی رہنمائی میسر تھی، اس لیے مراد الہی کے فہم میں سنت میں وارد توضیحات نہ صرف حتمی اور فیصلہ کن ہیں، بلکہ قرآن اور سنت کی دلالت میں کسی ظاہری تفاوت کی صورت میں انھیں قرآن کی تبیین ہی تصور کرنا ضروری ہے، یعنی انھیں اصل حکم میں تغیر یا اس کا نسخ نہیں مانا جائے گا، بلکہ قرآن کی ظاہری دلالت کو اسی مفہوم پر محمول کرنا ضروری ہوگا جو احادیث میں بیان کی گئی تفصیل و توضیح سے ہم آہنگ ہو۔

حنفی اصولیین نے اس پر یہ تنقید کی کہ اس نقطہ نظر میں قرآن کے ظاہر واضح اور غیر محتمل احکام میں اور محتمل و قابل تفصیل احکام میں فرق ملحوظ نہیں رکھا گیا اور دونوں طرح کے احکام کو ایک ہی درجے میں رکھ کر، سنت میں وارد تخصیص کو بیان شمار کیا گیا ہے جس کے نتیجے میں قرآن کی اپنی دلالت ثانوی، غیر اہم اور مطلقاً خارجی توضیح و تشریح پر منحصر قرار پاتی ہے۔ چنانچہ حنفی اصولیین نے بیان کی مختلف صورتوں، تخصیص اور نسخ کا

مفہوم اور ان کا باہمی امتیاز واضح کرنے پر بطور خاص توجہ دی اور اس بنیادی موقف کو محکم بنانے کی کوشش کی کہ خود قرآن کے اپنے متن کی داخلی قطعیت اور وضوح یا ظنیت و احتمال کو نظر انداز کرتے ہوئے مطلقاً ہر طرح کے عموماً کو 'محتمل البیان' قرار دینا درست نہیں اور یہ کہ احادیث میں وارد تمام تخصیصات کو بھی سادہ طور پر محض 'بیان' اور 'وضاحت' قرار دینا علمی و عقلی طور پر ایک کم زور بات ہے۔

امام طحاوی اور ابن حزم کے نقطہ نظر کے مطالعہ کے ضمن میں ہم نے دیکھا کہ قرآن و سنت کے باہمی تعلق کی بحث اپنی نوعیت کے لحاظ سے اتنی سادہ نہیں ہے کہ امام شافعی اور حنفی اصولیین میں سے کسی ایک کے رجحان کے مقابلے میں دوسرے رجحان کو فیصلہ کن اور قطعی انداز میں ترجیح دی جاسکے۔ دونوں زاویوں میں ایک منطقی وزن موجود ہے جو علمی و عقلی طور پر متاثر کرتا ہے اور بحث کو سنجیدگی اور گہرائی سے سمجھنے کی کوشش کرنے والے اکابر اہل علم دونوں کے وزن کو محسوس کرتے ہیں۔ اسی وجہ سے امام طحاوی اور ابن حزم، دونوں نے امام شافعی کے اصولی نقطہ نظر سے ہم دردی رکھتے ہوئے بھی، ان کے اس موقف کی کم زوری کو محسوس کیا کہ حدیث کو قرآن کا 'بیان' قرار دے کر قرآن کے ظاہری مفہوم کو ہر ہر مثال میں حدیث میں وارد حکم پر محمول کیا جاسکتا ہے۔ انھوں نے متعدد مثالوں میں امام شافعی کے اس زاویہ نظر سے اختلاف کیا اور اس کے بجائے قرآن کی ظاہری دلالت کو برقرار رکھتے ہوئے ایک مختلف توجیہ کے ذریعے سے حدیث کو قرآن کے ساتھ متعلق کرنے کی کوشش کی۔ اسی طرح ابن حزم نے سنت کے ذریعے سے قرآن کے نسخ کے جواز کے حوالے سے احناف سے اتفاق کرتے ہوئے امام شافعی کے موقف پر سخت تنقید کی اور حنفی اصولیین کے اس استدلال کا وزن تسلیم کیا کہ نصوص کے باہمی تعلق میں زمانی تقدم یا تاخر کے سوال کو نظر انداز نہیں کیا جاسکتا اور کسی نص میں مذکور حکم پر زیادت یا اس میں تخصیص کو 'بیان' قرار دینے کے لیے اس کا زمانی لحاظ سے اصل حکم کے مقارن ہونا ضروری ہے، بلکہ اس سے بڑھ کر ابن حزم کے ہاں اس الجھن کا بھی واضح احساس دکھائی دیتا ہے کہ دونوں نصوص کے زمانی طور پر مقارن ہونے کی صورت میں حکم کا ایک حصہ وحی متلو میں اور دوسرا غیر متلو میں نازل کرنے کی کوئی معقول توجیہ نہیں کی جاسکتی۔

دونوں طرف کے زاویہ نظر اور استدلال میں وزن محسوس کرنے کا یہی رجحان ہمیں بعض شافعی اہل علم کے ہاں بھی دکھائی دیتا ہے جس کی کچھ توضیح ان سطور میں پیش کی جا رہی ہے۔

احناف کا استدلال یہ تھا کہ قرآن کے جن بیانات کی اپنی دلالت قطعی اور حتمی نہیں، بلکہ وہ توضیح و تفصیل کا

احتمال رکھتے ہیں، ان سے متعلق تو سنت میں وارد توضیح کو تبیین قرار دیا جاسکتا ہے، لیکن جو احکام اپنے مفہوم اور دلالت میں بالکل واضح ہیں اور مزید کسی تشریح و تبیین کا احتمال نہیں رکھتے اور بظاہر کوئی ایسا قرینہ بھی موجود نہیں جو ان کے ظاہری مفہوم کے مراد نہ ہونے پر دلالت کرتا ہو تو ان سے متعلق سنت میں وارد تفصیلات کو علی الاطلاق تبیین نہیں کہا جاسکتا۔ ایسی صورت میں ضروری ہوگا کہ متعلقہ احادیث کے، زمانی لحاظ سے قرآن میں نازل ہونے والے حکم کے مقارن ہونے یا نہ ہونے کی تحقیق کی جائے اور اگر دلائل و قرائن سے دونوں حکموں کا مقارن ہونا ثابت ہو جائے تو درست، ورنہ اسے لامحالہ ”تغییر“ اور ”نسخ“ قرار دیا جائے گا اور ایسی احادیث کو اسی صورت میں قبول کیا جائے گا جب وہ شہرت و استفاضہ سے ثابت ہوں یا انھیں امت کے اہل علم کے ہاں تلقی بالقبول حاصل ہو۔ تبیین اور تغیر میں فرق کے لیے اصل حکم اور تخصیص کے مقارن ہونے کی بحث اس نکتے پر مبنی تھی کہ آیا ’تأخیر البیان من وقت الحاجة‘ جائز ہے یا نہیں؟ حنفی اصولیین کا موقف یہ تھا کہ کلام میں اگر کوئی استثنایا تخصیص متکلم کی مراد ہے تو اسے اصل کلام کے ساتھ ہی بیان ہونا چاہیے، کیونکہ پورا مدعا اس کے ساتھ ہی واضح ہوتا ہے۔ چنانچہ مدعا کے کچھ حصے کی وضاحت کو موخر کر دینا عقلاً درست نہیں۔ اگر متکلم ایسا کرے تو موخر کلام کے ذریعے سے بیان کیے جانے والے استثنایا تخصیص کی نوعیت بیان کی نہیں، بلکہ تغیر اور نسخ کی ہوگی۔

جمہور اصولیین نے اس کے جواب میں یہ استدلال پیش کیا کہ کلام میں جو استثنایا تخصیص متکلم کی مراد ہے، اسے وقت حاجت سے موخر کرنا تو درست نہیں، لیکن ضروری نہیں کہ اسے لازماً اصل کلام میں ہی بیان کیا جائے۔ اس کے بجائے اگر اس وضاحت کو اس وقت تک موخر کیا جائے جب حکم پر عمل کرنے کی ضرورت پیش آئے تو اس میں عقلاً کوئی مانع نہیں۔ جمہور اصولیین نے کہا کہ بعض دفعہ حکمت کا تقاضا یہ ہو سکتا ہے کہ کسی حکم کو اصولی اور عمومی انداز میں ہی بیان کیا جائے اور متکلم کا مقصود ہی یہ ہو کہ سننے والے اسے صرف اصولی طور پر ذہن نشین کر لیں، کیونکہ اس سے متعلق تفصیلات کو پہلے مرحلے پر بیان کرنا خلاف مصلحت ہو سکتا ہے (الجوبنی، البرہان ۱۶۷)۔

ابن حزم لکھتے ہیں کہ شریعت میں اس کی کئی نمایاں مثالیں موجود ہیں کہ ایک وقت تک کسی حکم کے اصولی بیان پر اکتفا کی گئی اور پھر حسب مصلحت مناسب اوقات میں اس کی جزئیات و تفصیلات بیان کی جاتی رہیں۔ مثلاً شراب سے متعلق ابتداءً قرآن میں ناپسندیدگی کے اشارات نازل کیے گئے اور نبی صلی اللہ علیہ وسلم نے لوگوں

سے کہا کہ وہ اللہ تعالیٰ کے اشارے کو سمجھیں اور جس کے پاس شراب ہو، وہ اسے بیچ دے۔ پھر جب وہ وقت آیا جس میں شراب سے کلی اجتناب کا حکم دینا مقصود تھا تو اصل حکم بیان کر دیا گیا۔ اسی طرح حج کی فرضیت کا حکم بہت پہلے نازل کر دیا گیا تھا، لیکن اس کے مناسک کی حتمی تفصیل و توضیح کو موخر رکھا گیا تاکہ حجۃ الوداع کے موقع پر نبی صلی اللہ علیہ وسلم نے اپنے قول و عمل سے اس کی وضاحت فرمادی (الاحکام فی اصول الاحکام ۸۹/۱-۹۰)۔

جمہور اصولیین نے یہ بھی کہا کہ ایک مسئلے کی جملہ تفصیلات کو ایک ہی نص میں بیان کرنا عقلاً لازم نہیں۔ حکم کے مختلف پہلوؤں اور جزئیات و تفصیلات کو حسب ضرورت مختلف مواقع پر بیان کیا جاسکتا ہے، اس لیے اگر متاخر اور منفصل کلام کے ذریعے سے کسی حکم کی بعض قیود و شرائط یا استثناء و تخصیص کو واضح کیا جائے تو اس سے بیان کی حقیقت پر کوئی زد نہیں پڑتی اور اسے ’نسخ‘ سے تعبیر کرنا غیر ضروری ہے۔ امام الحرمین الجوبینی اس نوعیت کی تخصیصات کے حوالے سے سنت کے عمومی اسلوب کی وضاحت کرتے ہوئے لکھتے ہیں:

إنا على اضطرار من عقولنا نعلم أن
الاحکام التي اقتضتها الصیغ مطلقۃ
ثم فصلتها سنن الرسول صلی اللہ علیہ
وسلم علی ممر الزمان عند اعتقاب
الوقائع کثیرة، ومن أنکر ذلک وادعی
أنه لم یرد خطاب مقتضاه عموم فی
الکتاب إلا فصله رسول اللہ صلی اللہ
علیہ وسلم علی اثر مودہ فقد ادعی
أمرًا منکرًا وقال بهتانًا وزورًا، ومما
نضربه مثالاً آية السرقة، فإنها إذ
وردت لم یبتدر رسول اللہ صلی اللہ
علیہ وسلم تفصیل أحکامها فی الأقدار
والأحراز ونصاب المسروق فی مجلس
واحد، بل کان لا یعتنی بالأکباب علی

”بدیہی طور پر جانتے ہیں کہ ایسے احکام جن کا
(قرآن میں) صرف اصولی طور پر ذکر کیا گیا اور پھر
نبی صلی اللہ علیہ وسلم کی احادیث نے وقت گزرنے
کے ساتھ ساتھ مختلف واقعات پیش آنے پر ان کی
تفصیلات بیان کیں، بہت سے ہیں۔ جو شخص اس کا
انکار کرتا ہے اور یہ دعویٰ کرتا ہے کہ قرآن میں
کوئی ایسا حکم وارد نہیں ہوا جو (بظاہر) عموم کا مقتضی
ہو اور نبی صلی اللہ علیہ وسلم نے اس کے وارد ہونے
کے فوراً بعد اس (میں موجود تخصیصات) کی
وضاحت نہ کی ہو تو اس کا دعویٰ بہت ہی عجیب ہے
اور وہ ایک بالکل جھوٹی اور بے بنیاد بات کہتا ہے۔
اس کی مثال کے طور پر ہم آیت سرقة کا ذکر کر
سکتے ہیں۔ جب یہ آیت نازل ہوئی تو رسول اللہ
صلی اللہ علیہ وسلم نے مال مسروقه کی مقدار، حرز اور

البيان اعتناءه بوظائف النقل فضلاً
عن المفترضات، وكان إذا وقعت واقعة
روجع فيها فيبين قدر الغرض ويقتصد،
وجاحد ذلك مباغت معاند.

(البرهان ۴۰۵-۴۰۶)

نصاب وغیرہ کی تفصیلات اس کے نزول کے متصل
بعد ایک ہی مجلس میں بیان نہیں فرمادیں۔ آپ
جتنی توجہ (احکام شرعیہ کو امت تک) منتقل کرنے
پر دیتے تھے، اتنی توجہ ان کی (جزئیات و تفصیلات)
وضاحت پر نہیں دیتے تھے، چہ جائیکہ فرضی تفصیلات
کے درپے ہوں، بلکہ جب کوئی واقعہ پیش آتا جس
میں آپ سے رجوع کیا جاتا تو آپ بقدر ضرورت
اس کی مناسب وضاحت فرمادیتے تھے۔ اس کا انکار
کرنے والا کوئی ضدی اور معاند ہی ہو سکتا ہے۔“

دوسرے مقام پر مزید مثالوں کے حوالے سے لکھتے ہیں:

إن الرب تعالى ذكر الرقبة مطلقاً
وذكر الطعام والكسوة على الإطلاق،
ولم يتعرض لتفصيلها وإنما استأقها
استيقاً لا يشتمل على التزام البيان
والتفصيل، كما جرى ذلك في قوله
تعالى ”وَالسَّارِقُ وَالسَّارِقَةُ“ وقوله تعالى
”الزَّانِيَةُ وَالزَّانِي“ وقوله تعالى ”فَاقْتُلُوا
الْمُشْرِكِينَ“، فهذه الآي لتأصيل الأصول
ولا يمتنع أن يقع البيان في التفاصيل
بعد استفادة التأصيل. (البرهان ۴۳۸)

”اللہ تعالیٰ نے (قسم کے کفارے میں) غلام کا
اور اسی طرح (مسکینوں کو) کھانا کھلانے اور کپڑے
پہنانے کا ذکر مطلقاً فرمایا ہے اور تفصیلات سے تعرض
نہیں کیا، کیونکہ یہ حکم اللہ تعالیٰ نے ذکر ہی ایسے
زاویے سے کیا ہے جس میں تفصیلات اور جزئیات
کا بیان ضروری نہیں۔ یہی اسلوب اللہ تعالیٰ کے
ارشاد ”وَالسَّارِقُ وَالسَّارِقَةُ“ اور ”الزَّانِيَةُ وَالزَّانِي“
اور ”فَاقْتُلُوا الْمُشْرِكِينَ“ میں بھی اختیار کیا گیا
ہے۔ یہ آیات ایک اصولی حکم کے بیان کے لیے
ہیں اور اصول کے واضح ہو جانے کے بعد تفصیلات
کی وضاحت (اگلے مرحلے پر کیے جانے) میں کوئی
رکاوٹ نہیں۔“

تاہم شافعی فقہاء اور اصولیین کے ہاں اس نکتے کا بھی گہرا ادراک دکھائی دیتا ہے کہ اصولی حکم کے بیان پر اکتفا
اور جزوی تفصیلات سے عدم تعرض کے مذکورہ ضابطے کا اطلاق بعض مثالوں میں (جیسا کہ سرقہ کی مقدار، حرز

اور نصاب وغیرہ کی بحث میں) اگرچہ بہت معقول اور موثر دکھائی دیتا ہے، لیکن بہت سی دیگر مثالوں کی توجیہ اس اصول کی روشنی میں نہیں کی جاسکتی۔ اس حوالے سے خاص طور پر حسب ذیل تین مثالوں کا مطالعہ مفید ہوگا:

۱۔ سورہ نساء (۴) کی آیت ۲۴ میں اللہ تعالیٰ نے نکاح کے لیے حرام خواتین کی ایک فہرست ذکر کرنے کے بعد آخر میں 'وَأَحِلَّ لَكُمْ مَا وَرَاءَ ذَلِكَ' سے باقی تمام خواتین کے ساتھ نکاح کی اباحت بیان فرمائی ہے، جب کہ احادیث میں جمع بین الاختین کے علاوہ پھوپھی اور خالہ کے ساتھ بھتیجی اور بھانجی کو بھی ایک آدمی کے نکاح میں جمع کرنے کی ممانعت وارد ہوئی ہے۔ امام شافعی نے یہاں یہ استدلال پیش کیا کہ کسی نص میں اگر کسی امر کی اباحت بیان کی گئی ہو تو وہ عقلاً اس شرط کے ساتھ مشروط ہوتی ہے کہ شارع نے دوسرے نصوص میں اس اباحت پر جو قد عنین عائد کی ہیں، وہ بھی مراد ہیں اور انھیں ملحوظ رکھتے ہوئے ہی حکم کی تعبیر کی جائے گی۔ مثلاً زیر بحث اباحت چار بیویوں کی تحدید کے ساتھ مشروط ہے جو یہاں مذکور نہیں، بلکہ دوسرے نصوص میں بیان کی گئی ہے۔ امام شافعی فرماتے ہیں کہ حدیث میں پھوپھی کے ساتھ بھتیجی اور خالہ کے ساتھ بھانجی کو ایک آدمی کے نکاح میں بیک وقت جمع کرنے کی جو ممانعت بیان کی گئی ہے، اس کی نوعیت بھی یہی ہے اور گویا 'وَأَحِلَّ لَكُمْ مَا وَرَاءَ ذَلِكَ' میں ہی اصولی طور پر یہ مضمحل ہے کہ یہ صورت بھی محرمات نکاح میں داخل ہے (الام ۸۸/۱، ۱۰۰-۱۲/۶، ۳۹۰)۔

اس استدلال میں بہت بنیادی نوعیت کی کم زوری پائی جاتی ہے۔ امام صاحب یہاں یہ نظر انداز کر رہے ہیں کہ کسی بھی نص میں حکم کے ایک خاص پہلو کا بیان اصلاً مقصود ہوتا ہے جسے علمائے اصول 'ما سببق له الکلام' سے تعبیر کرتے ہیں۔ حکم کے کچھ دوسرے پہلو دیگر نصوص کا موضوع ہو سکتے ہیں، لیکن وہ خاص پہلو جس کا بیان کسی نص میں مقصود ہے، اسے مکمل اور غیر محتمل ہونا چاہیے، چاہے دوسرے پہلوؤں کا سرے سے ذکر ہی نہ کیا جائے۔ مثلاً زیر بحث آیت کا اصل موضوع ان رشتوں کی وضاحت ہے جن کے ساتھ نکاح حرام ہے۔ آیت میں اس کی ایک پوری فہرست ذکر کر کے آخر میں کہا گیا ہے کہ ان عورتوں کے علاوہ باقی سب عورتیں تمہارے لیے حلال ہیں۔ اگر یہ فہرست مکمل نہیں اور اس قید کے ساتھ مقید ہے کہ ان کے علاوہ کچھ مزید رشتے بھی محرمات کی فہرست میں شامل ہو سکتے ہیں جن کا ذکر دیگر نصوص میں تلاش کرنا چاہیے تو سرے سے 'وَأَحِلَّ لَكُمْ مَا وَرَاءَ ذَلِكَ' کی تصریح کی کوئی معنویت ہی باقی نہیں رہتی۔ امام صاحب نے اس اجازت کے

چار بیویوں کی تحدید سے مشروط ہونے کی جو مثال پیش کی ہے، وہ بالکل غیر متعلق ہے، کیونکہ بیویوں کی تعداد ایک الگ اور مستقل مسئلہ ہے جو اس آیت میں سرے سے زیر بحث ہی نہیں۔ اس لیے اس کے یہاں مذکور نہ ہونے سے یہ اخذ کرنا منطقی طور پر درست نہیں کہ اسلوب کلام اپنی ظاہری دلالت کے لحاظ سے محرمات کی مذکورہ فہرست میں بھی کسی اضافے سے مانع نہیں۔

امام شافعی کا پیدا کردہ یہ خلط بحث شافعی اصولیین پر مخفی نہیں رہ سکا، چنانچہ امام الکلیا الہر اسی کو اس بحث میں یہ تسلیم کرنا پڑا کہ پھوپھی اور خالہ کے ساتھ بھتیجی اور بھانجی کو جمع کرنے کی حرمت اگر اس آیت سے موخر ہے تو اسے نسخ پر ہی محمول کرنا ممکن ہے، اسے تخصیص نہیں کہا جاسکتا۔ لکھتے ہیں:

واعلم أن المنصوص على تحريمه في كتاب الله تعالى هو الجمع بين الأختين، وقد وردت آثار متواترة في النهي عن الجمع بين المرأة وعمتها أو خالتها ... والأخبار في تحريم الجمع بين العمتين والخالتين، إن كانت مقرونة في بيان رسول الله صلى الله عليه وسلم ببيان الآية فتخصيص، وإن تقدم الخبر فقوله ”وَأُحِلَّ لَكُمْ مَّا وَرَاءَ ذَٰلِكُمْ“ منزل على موجب الخصوص، وإن تراخى فنسخ وللناس في الكتاب بأخبار الآحاد كلام والصحيح جوازه. (احکام القرآن ۴/۲۰۴-۲۰۵)

”جان لو کہ کتاب اللہ میں نصاً جس بات کی تحریم آئی ہے، وہ دو بہنوں کو ایک آدمی کے نکاح میں جمع کرنا ہے، تاہم متواتر احادیث میں پھوپھی اور خالہ کے ساتھ بھتیجی اور بھانجی کو بھی ایک آدمی کے نکاح میں جمع کرنے سے منع کیا گیا ہے۔ اگر تو نبی صلی اللہ علیہ وسلم کی ان احادیث میں کتاب اللہ کی آیت کے ساتھ متصلاً اس حرمت کو بیان کر دیا گیا ہو تو یہ تخصیص ہوگی، لیکن اگر احادیث اس آیت سے مقدم ہوں تو پھر ’وَأُحِلَّ لَكُمْ مَّا وَرَاءَ ذَٰلِكُمْ‘ کی اباحت اس سابقہ ممانعت پر مبنی ہوگی، (یعنی یہ ممانعت اس اباحت سے مستثنیٰ سمجھی جائے گی)۔ اسی طرح اگر یہ احادیث اس آیت سے موخر ہوں تو پھر یہ نسخ ہوگا۔ اہل علم کا اخبار آحاد کے ذریعے سے کتاب اللہ کے نسخ میں کافی اختلاف ہے، لیکن درست بات یہ ہے کہ ایسا ہو سکتا ہے۔“

۲۔ سورہ نور میں زانی مرد اور عورت، دونوں کو سو سو کوڑے لگانے کا حکم دیا گیا ہے (النور ۲۴:۲)۔ امام شافعی

فرماتے ہیں کہ یہاں بظاہر اگرچہ عموم کا اسلوب ہے جو ہر طرح کے زانیوں کو شامل ہے، تاہم نبی صلی اللہ علیہ وسلم کی احادیث سے واضح ہوتا ہے کہ قرآن مجید میں سو کوڑوں کی سزا جن زانیوں کے لیے بیان کی گئی ہے، اس سے مراد صرف غیر شادی شدہ زانی ہیں (الام ۱/۳۰، ۵۶)۔

اس مثال میں بھی امام شافعی کے طرز استدلال پر، ان کے اصولی نقطہ نظر سے ہم دردی یا اتفاق رکھنے والے بہت سے اہل علم نے اطمینان محسوس نہیں کیا۔ چنانچہ ابن حزم نے اس رائے پر سخت تنقید کی اور لکھا کہ اللہ تعالیٰ نے یہاں زانی کے شادی شدہ یا غیر شادی ہونے کی کوئی تخصیص بیان نہیں کی، اس لیے یہ حکم تمام زانیوں کے لیے عام ہے اور شادی شدہ زانی بھی کوڑوں کی سزا کے حق دار ہیں (احکام الاحکام ۲/۱۱۲)۔

جلیل القدر شافعی فقیہ امام الکلیا الہر اسی نے بھی آیت نور کے دائرۃ اطلاق کو غیر شادی شدہ تک محدود ماننے کی توجیہ پر سخت تنقید کی ہے۔ الہر اسی لکھتے ہیں کہ کسی حکم کے ظاہری عموم میں بعض جزوی اور استثنائی صورتوں کو شامل نہ سمجھنا تو درست ہو سکتا ہے اور یہ کہا جاسکتا ہے کہ نص دراصل انہی صورتوں سے تعرض کرتی ہے جو عموماً پیش آتی ہیں، چنانچہ کسی استثنائی اور نادر صورت کا حکم اگر اس سے مختلف ہو تو اس کا ذکر نہ کرنے سے نص کی دلالت پر کوئی اثر نہیں پڑتا۔ لیکن اگر کسی مسئلے کی عام الوقوع اور عمومی صورتیں ایک سے زیادہ اور مختلف ہوں اور ان میں سے صرف ایک صورت کا حکم بیان کرنا مقصود ہو تو پھر نص میں اس کی تصریح ضروری ہے۔ اگر ایسا نہ ہو اور حکم، کسی توضیح کے بغیر، عموم کے اسلوب میں بیان کیا گیا ہو تو اس صورت میں عدم تعرض کی مذکورہ توجیہ کارگر نہیں ہو سکتی، اس لیے کہ وہ صرف استثنائی اور نادر صورتوں سے متعلق درست ہو سکتی ہے۔ الہر اسی لکھتے ہیں کہ زانی جیسے کنوارے ہو سکتے ہیں، اسی طرح شادی شدہ بھی ہو سکتے ہیں، بلکہ شادی شدہ لوگوں میں زنا کے ارتکاب کی مثالیں زیادہ پیش آتی ہیں، اس لیے یہ بات معقول نہیں ہو سکتی کہ 'الزَّانِيَةُ وَالزَّانِي' سے مراد تو صرف کنوارے زانی ہوں، لیکن حکم کو عموم کے اسلوب میں بیان کر دیا جائے۔ اس ساری بحث سے الکیا الہر اسی یہ نتیجہ اخذ کرتے ہیں کہ مذکورہ آیت میں لازماً ہر طرح کے زانی مراد ہیں اور اگر احادیث میں شادی شدہ زانی کے لیے اس سے مختلف کوئی حکم بیان ہوا ہے تو اسے تخصیص، یعنی آیت کا بیان قرار دینا ممکن نہیں اور یہ کہ نسخ کے اصول کے علاوہ اس کی کوئی توجیہ نہیں کی جاسکتی (احکام القرآن ۲/۲۹۰-۲۹۱)۔

۳۔ قرآن مجید میں حرام جانوروں کی تفصیل بیان کرتے ہوئے حرمت کو صرف چار چیزوں، یعنی مردار، دم مسفوح، خنزیر اور غیر اللہ کے نام پر ذبح کیے جانے والے جانور میں محصور قرار دیا گیا ہے (البقرہ ۲: ۱۷۳)۔

الانعام ۶: ۱۴۵)۔ تاہم احادیث میں ان چار کے علاوہ بھی بہت سے جانوروں کی حرمت کا حکم بیان ہوا ہے۔ اس کی توجیہ میں فقہاء کے ایک گروہ کی طرف سے یہ استدلال پیش کیا گیا ہے کہ حدیث میں بیان ہونے والے احکام کو قرآن کے حکم کی تنسیخ یا اس میں ترمیم نہیں کہا جاسکتا، اس لیے کہ شریعت کے ورود سے قبل تمام اشیاء بابت اصلہ کے اصول پر حلال تھیں۔ قرآن مجید نے ان میں سے چار چیزوں کو تو حرام قرار دیا ہے، لیکن باقی چیزوں کے بارے میں نفیاً یا اثباتاً کچھ نہیں فرمایا۔ گویا باقی اشیاء مسکوت عنہ تھیں اور بابت اصلہ کے اصول پر ان سے استمتاع جائز تھا۔ پھر احادیث میں اسی بابت اصلہ کے دائرے میں آنے والے بعض جانوروں کو حرام قرار دیا گیا۔ چونکہ قرآن ان کے بارے میں خاموش تھا، اس لیے حدیث کے احکام کو قرآن کے حکم کی تنسیخ یا ترمیم نہیں کہا جاسکتا۔

امام رازی اس استدلال پر تنقید کرتے ہوئے لکھتے ہیں:

”انہ لما ثبت بمقتضى هاتين الآيتين
حصر المحرمات في هذه الأربعة كان
هذا اعترافاً بجل ما سواه، فالقول
بتحريم شيء خامس يكون فسخاً.
(تفسير الرازي ۱۳/۲۳۳)
”جب ان دو آیتوں سے ثابت ہو گیا کہ حرام
چیزیں صرف یہی چار ہیں تو یہ اس بات کا بھی
اعتراف ہے کہ ان کے علاوہ باقی چیزیں حلال ہیں،
اس لیے چار کے علاوہ کسی پانچویں چیز کو حرام قرار
دینا لازماً نسخ ہے۔“

اسی طرح بعض فقہانے حدیث میں وارد محرمات کو تخصیص کے اصول پر قرآن کے حکم کے ساتھ ملحق کرنے کی کوشش کی ہے۔ امام رازی نے اس استدلال کی کمزوری بھی واضح کی ہے۔ چنانچہ لکھتے ہیں:

نقول: ليس هذا من باب التخصيص
بل هو صريح النسخ لأن قوله تعالى
”قُلْ لَا آجِدُ فِي مَا أُوْحِيَ إِلَيَّ مُحَرَّمًا
عَلَى طَاعِمٍ يَبْتَغِيهِ“ مبالغة في أنه لا
يحرم سوى هذه الأربعة ... فالقول
بأنه ليس الأمر كذلك يكون دفعاً
لهذا الذي ثبت بمقتضى هاتين الآيتين.
(ایضاً ۱۳/۲۳۳)
”ہم کہتے ہیں کہ یہ تخصیص کی قبیل سے نہیں
ہے، بلکہ صریح نسخ ہے، کیونکہ اللہ تعالیٰ کا ارشاد
”قُلْ لَا آجِدُ فِي مَا أُوْحِيَ إِلَيَّ مُحَرَّمًا عَلَى
طَاعِمٍ يَبْتَغِيهِ“ نہایت موکد اسلوب میں یہ
بیان کر رہا ہے کہ ان چار چیزوں کے علاوہ کوئی چیز
حرام نہیں، اس لیے یہ کہنا کہ ایسا نہیں ہے (اور
ان کے علاوہ اور چیزیں بھی حرام ہیں) ان دونوں
آیتوں سے ثابت ہونے والے حکم کو رد کرنا ہے۔“

اس نوعیت کی مشکلات کے تناظر میں جمہور اصولیین، جن کی اکثریت فقہ شافعی کی طرف انتساب رکھتی ہے، نسخ کی بحث میں بتدریج اس نقطہ نظر سے متفق ہوتے چلے گئے کہ سنت کے ذریعے سے جیسے قرآن کے احکام کی تبیین و تخصیص کی جاسکتی ہے، اسی طرح حکم کا نسخ بھی ثابت ہو سکتا ہے اور یہ کہ تخصیص و زیادت کی تمام صورتوں کو تکلفاً تبیین پر محمول کرنے کے بجائے مسئلے کی نوعیت کے لحاظ سے بعض صورتوں کو نسخ بھی قرار دیا جاسکتا ہے۔

امام الحرمین اس بحث کا محاکمہ کرتے ہوئے فرماتے ہیں کہ امام شافعی نے تو حتمی طور پر یہ موقف اختیار کیا ہے کہ سنت کے ذریعے سے قرآن کا حکم منسوخ نہیں کیا جاسکتا، لیکن متکلمین نے یہ قرار دیا ہے کہ اس میں کوئی مانع نہیں اور یہی بات واضح طور پر درست ہے۔ امام الحرمین کہتے ہیں کہ اصل نکتہ یہ ہے کہ اللہ تعالیٰ کی طرف سے دیے گئے کسی حکم کو پیغمبر از خود منسوخ نہیں کر سکتا اور نسخ کے لیے ضروری ہے کہ اللہ تعالیٰ ہی کی طرف سے دوسرا حکم آئے، لیکن نئے حکم کا ابلاغ ضروری نہیں کہ قرآن ہی میں کیا جائے، بلکہ اللہ تعالیٰ اپنی حکمت کے تحت کسی بھی صورت میں اس کا ابلاغ فرما سکتے ہیں (البرہان ۲/۱۳۰)۔ امام الحرمین کے بعد جمہور متکلمین کے طریقے پر لکھی گئی اصول فقہ کی امہات میں بالعموم یہی موقف اختیار کیا گیا ہے اور آمدی، غزالی، رازی اور زرکشی جیسے محققین نے بھی اسی کی تصویب کی ہے (الاحکام فی اصول الاحکام ۳/۱۸۵-۱۹۷-۱۹۸ المستصفیٰ من علم الاصول ۲/۱۰۷-۱۰۸-المحصول فی علم اصول الفقہ ۳/۳۵۴-۳۷۷-البحر المحیط ۴/۱۰۹-۱۱۰)۔

[باقی]



۱۔ زرکشی نے اس بحث میں تفصیل سے اس اختلاف کو بھی واضح کیا ہے جو امام شافعی کے موقف کی توضیح و تعیین کے حوالے سے شافعی فقہاء کے مابین پایا جاتا ہے۔ ایک گروہ کے نزدیک امام شافعی فی الواقع سنت کے ذریعے سے قرآن کے نسخ کے جواز کے قائل نہیں، جب کہ دوسرے گروہ کے نزدیک امام شافعی کے نقطہ نظر کو اس کے درست سیاق و سباق میں سمجھنے میں غلطی ہوئی ہے (دیکھیے: البحر المحیط ۴/۱۱۰-۱۱۶)۔